

जिला पंचायत (ग्रामीण विकास), छिन्दवाड़ा (म०प्र०)

सफलता की कहानी

—:: 10 किलोमीटर का सफर तय होगा 2 किलोमीटर में ::—

छिन्दवाड़ा, दिनांक 15 मई 2008

जिले की जनपद पंचायत तामिया के लिए शासन की महत्वाकांक्षी राष्ट्रीय ग्रामीण रोजगार गारंटी स्कीम – मध्यप्रदेश वरदान साबित हो रही है । क्षेत्र में चल रहे निर्माण कार्यों से विकास की गंगा बह रही है । इसी तारतम्य में ग्राम पंचायत कुम्हड़ी में सड़क निर्माण कार्य कराया जा रहा है जिससे अब ग्रामीणों को लम्बा सफर तय नहीं करना पड़ेगा । राष्ट्रीय ग्रामीण रोजगार गारंटी स्कीम – मध्यप्रदेश के तहत बन रही इस सड़क से उनकी राह आसान हो जाएगी । 10 किलोमीटर का सफर अब मात्र 2 किलोमीटर में तय हो जाएगा । सड़क बनने से ग्रामीणों ने राहत की सांस ली है ।



ग्राम पंचायत कुम्हड़ी के अंतर्गत ग्राम डोंगरा से कुम्हड़ी तक जाने के लिए ग्रामीणों को वाया छिन्दी होकर जाना पड़ता था । कुम्हड़ी से डोंगरा की दूरी वैसे तो दो किलोमीटर है लेकिन सड़क के अभाव में लोगों को छिन्दी होते हुए 10 किलोमीटर का अतिरिक्त सफर तय करना पड़ता था जिससे ग्रामीणों को काफी परेशानियों का सामना करना पड़ता था । ग्रामीणों की इस समस्या को सुलझाने के लिये सड़क निर्माण का निर्णय, ग्राम पंचायत द्वारा लिया गया और इसे अमली जामा पहनाने के लिए सरपंच ग्राम पंचायत कुम्हड़ी, श्रीमजी मीराबाई पंद्राम द्वारा राष्ट्रीय ग्रामीण रोजगार गारंटी स्कीम के अंतर्गत कुम्हड़ी से डोंगरा तक 2 किलोमीटर की जी.एस.बी. सड़क का निर्माण कार्य शुरू कराया गया ।

सरपंच श्रीमती पंद्राम ने बताया कि कुम्हड़ी से डोंगरा तक सड़क दो भागों में बनाई जा रही है । भाग एक और भाग दो में 5-5 लाख रुपये की लागत से सड़क का निर्माण कराया जा रहा है । सड़क निर्माण कार्य से पंचायत के सैंकड़ों मजदूरों को रोजगार का अवसर उपलब्ध हुआ है । उन्होंने बताया कि जनपद पंचायत के सीईओ श्री के.के. शर्मा और उपयंत्री श्री सोनी के मार्गदर्शन में निर्माण कार्य कराया जा रहा है । कार्य स्थल पर मजदूरों को सभी सुविधाएं जैसे – पेयजल, छाया, प्राथमिक उपचार उपलब्ध कराई जा रही हैं । इस कार्य के पूर्ण होने पर डोंगरा और कुम्हड़ी के ग्रामीण सबसे ज्यादा लाभान्वित होंगे ।

सड़क निर्माण कार्य शुरू होने से ग्रामीणों में हर्ष व्याप्त है । आगामी कुछ दिनों में यह सड़क निर्माण पूरा होने की सम्भावना जताई जा रही है । निर्माण कार्य में लगे मजदूरों ने बताया कि शासन की रोजगार गारंटी योजना से रोजगार सहजता से उपलब्ध हो रहा है । हाल ही में बढ़ी मजदूरी दर से भी मजदूरों का उत्साह दो गुना नजर आने लगा है ।

राष्ट्रीय ग्रामीण रोजगार गारंटी योजना के प्रभारी अधिकारी श्री आर.पी. साहू ने बताया कि जिला कार्यक्रम समन्वयक एवं कलेक्टर श्री अरूण पाण्डेय व जिला पंचायत सी.ई.ओ. एवं अतिरिक्त कार्यक्रम समन्वयक श्री बी.एम. शर्मा के मार्गदर्शन में निर्माण कार्य कराकर विकास कराया जा रहा है । तामिया विकासखंड में कई अन्य निर्माण कार्य भी चल रहे हैं ।

—::—